

RITRATTI

ESSAY TA' EMMANWEL F. ATTARD

'ESSAY' mill-aktar li kont inhobb naqra meta kont ghadni student kien fuq il-fotografija, miktuba minn J.B. Priestly. Tant kien impressjonani li wasalt biex napprezzah fi żmien, meta ngħidha kif inhossha, ftit li xejn kont ninnamra mill-ġmiel ta' Letteratura li biha l-Ingliżi għandhom għax jiftahru. Bħall-kotra l-kbira ta' l-istudenti, l-iżjed dawk kandidati għal xi eżami iebes, hsiebi kien li ngħaddi l-ewwel u qabel kollox. Fil-qosor, dan Priestly — f'kitba umoristika magħġuna b'sengħa kbira — kollu mbegħren jehodha qatta bla habel kontra din l-imgharrqa invenzjoni tal-fotografija. Fost l-oħrajn iġħid li ... ma jistax ikun li wiehed ikun u jidher naturali meta joqghod għal ritratt. Min jiehu ritratt — sakemm ma jiġbduhulux għal għarrieda — ikun għamla ta' qabar imbajjad għax lilu nnifsu u lill-oħrajn ikun qed juri faċċata jew xbiha li għandha mnejn xejn ma tkun taqbel mar-realta'. Biċ-ċajt jew bis-sod madankollu, dal-kittieb famuż Ingliż jagħtina hafna u hafna x'nixtarru... Ngħiduha kif inhi, ukoll, għandu xi ftit tar-raġun... Imma, hekk sejra d-dinja... la l-fotografija — bir-ritratti li tistendilna bħala tant frott u offerta tagħha — giet ivventata, immorru noqogħdu bla għadd minnhom...

Ftit tabilhaqq huma dawk in-nies li ma jissahhrux wara dawn l-imberkin ritratti — l-aktar ritratti tagħhom stess — u ma jfittxux li jkollhom għadd mhux hażin minnhom id-dar merfugħa b'għożża ġo xi album sabiħ u li jkun sewa sold jew tnejn. Min ikun fat-tajjeb, min ikun għamel suċċess fil-hajja għax ikun lahaq f'xi kariga għolja, xi ministri, imhallel — anki sempliċi kavallier jew xi ieħor li bin-negozju jkun staghna sewwa — ara taħsbu li sejjer jikkuntenta ruħu biss b'ritratti... Mela! Għal wiehed bħal dan pittura taż-żejt — fiha nfisha s-'sultana' tar-ritratti kollha! Hekk imur u xejn anqas, halli jkollu xi jndendel fl-aktar post ta' ġieħ fis-'sanctum sanctorum' ta' daru! Il-bniedem minnu nnifsu xi ftit fanfarun... Imma jaħasra tifhmu u .. tagħdru lill-bniedem. Halli niftehmu wkoll — jagħmel sewwa fuq li jagħmel sewwa jzomm kemm jiflaħ ritratti. Ebda hadd, li jridha ta' modern, ma għandux jara li ma jkollux kamera: dan ngħidu b'wiċċi minn quddiem avolja riklam gratis — bla ebda interess min-naha tiegħi — lil hafna stabbilimenti tar-ritratti li għandna Malta u Għawdex jekk mhux Kemmuna wkoll daż-żmien.

Le, le, għiduli ftit, x'hawn isbah milli meta nikbru u nibdew im-majnaw xi ftit, milli noqogħdu niflu dawk l-imbierka ritratti tagħna, tifikiriet ta' tfulitna u żgħożitna hienja, u halli għall-fantasija — dej-

jem fl-aqwa taghha f'dal-każ — tmur lura lura u titpaxxa timrah fil-'belle epoque' ta' dik hajjitna l-imghoddiġa? Ir-raġel u martu harsit-hom, għajnejhom dawl il-hena, fuq ir-ritratti ta' meta kienu għadhom fil-fjur ta' hajjithom, meta kienu għadhom namrati, għarajjes, jew f'dawk ta' jum it-tieġ, meta għal dak iż-żmien qasir qasir saltnu — bil-pompa kollha ta' lbies sabiħ, orkestra b'mużika ferrieħa, dwal kbar u qawwiġa — fuq qrabathom, ħbiebhom, u l-haddara kollha. Kemm jitbissmu bil-qalb! Tbissim li jfisser aktar minn kull kliem li jista' jingħad — imħabbithom titkebbes u thegġeġ mill-ġdid... Inkella arawh lin-nannu — imsejken, beda jithattek xi naqra għax misjur sewwa bis-snin — l-ghors tiegħu jara, u juri r-ritratti, bħalu issa mus-fara, ta' żgħożitu ta' darba lil ulied uliedu. Meta jkun waħdu x'aktarx li jsammar dawk għajnejn miksuru u għajjiena u jitpaxxa bihom: bil-kemm jemmen li żmien ilu kien hekk sod u fuq tiegħu, x'waħda din, donnu sfida hajja liż-Żmien u lill-Mard... Kemm kien iridha b'dak xagħru folt u sabiħ skond il-moda — bla ma jrid imiss b'idejħ il-qarġa b'dawk l-erba' zajbriet xagħar li aktar ikerrrhuħ milli le — u dak il-pass ħafif? U dawk dirġajħ felħana? Fejn-hom, jaħasra? Il-ferħ li jhoss dikment jinbidel f'imrar u qalbu tinkiser, imsejken, x'ħin iħares lejn il-mera — ir-'ritratt fidil' tal-lum — u jilmah il-kruħa ta' surtu. Djufitu tal-lum iħosħa bħal qatt qabel. Il-passi mkaxkra tiegħu bħal donnhom iħaffu mixjitu lejn xifer il-qabar... X'ingħidu, im-baġħad, għan-nanna? Ġmielha ta' dari hemm... hemm qieġħed, bl-iswed fuq l-abjad! X'ma toġħxiex thares lejn ir-ritratti avolja, l-istess bħan-nannu, ftit wara tkemmex xofftejħa u ssewwed qalbħa meta tiftakar fil-prezent. Dak kien żmien! Tobsru li dik ix-xebba tbieġħ il-ġmiel u s-saħħa kienet l-istess mara, in-nanna tagħna? In-nisa — anki fi xjuhithom xi daqsxejn tal-fruġħa, l-istint ewlieni femminil, jibqagħlhom mhux ma jibqagħlhomx, ingħiduha kif inħi... Daħkana daħkana, in-nanna tgharrafna, li... mhux għal xi haġa... anqas biex tiftaħar tafux... imna s-sewwa għandu jingħad, kienet xebba li ġmielħa kien iġib il-ġħira lix-xebbiet l-oħra tar-raħal jew tal-belt... Lix-xbejbiet tal-lum, araw li ma tmorrux iddaħħluħa f'raskom, li kienet tagħmlilhom xi għajb għal dak li hu ġmiel, avolja xejn žebgħa fuq il-haddejn, ix-xofftejn jew fuq ix-xagħar — ma kinetx tambihom iż-žebgħat hej! U, u xi kemm-il žaġħżuġħ marret issaħħar warajħa? Din nannitna tissokta tghidilna li x-xbejbiet tal-lum x'aktarx, fil-feħma fqajra ta' xiħa li ħi, ma tantx... għadhom helwin u grazzjużi daqs dari, għalhekk ibiddlu elf moda, jiskullaw — eh, fejnħa l-modestja daż-żmien? — jinžebgħu qishom maskarati. Dāri, mela, tfajla sabiħa, sabiħa, ma kienx hemm il-ħtieġa ta' ħafna ħmerijiet... Biex inkunu gusti ma' din nannitna, ħarsa anki maħtufa lejn ir-ritratt ta' žġħo-

zitha turina li ma kinetx qed tharref ghal kollox...

Iż-żgħażaġh tal-lum, m'hemmx għalfejn ngħidu, għandhom il-privileġġ mhux żgħir li jistgħu jitpaxxew bir-ritratti tagħhom, imżewġa bl-isbaħ ilwien qishom naturali u mirfudin bis-sengħa tal-progress tas-seklu għoxrin, fl-istess waqt li jgawdu persunithom żaġh-żugħa u b'saħħitha. 'Il dawn ftit jiġu go rashom li għada pitghada, jekk Alla jrid, għad jaasal fuqhom ukoll żmien in-nanna u n-nanna. Iż-żgħażaġh iġhixu għal-lum, u johlmu bil-gejjieni, fil-waqt li x-xjuħ ihobbu l-iżjed jiftakru u 'jgħixu' f'dik żgħożithom, rebbiegħa li ma jduquha qatt u qatt aktar... Tasew ta' min iġhid li r-ritratti tagħna — frott il-preżent u l-imghoddi — jafu jhennuna u jfarrġuna iżda fl-istess hñ jafu jinfdulna 'l qlubna bħal tant stalletti. Bħall-ulied — għax ir-ritratti tagħna nistgħu wkoll inqisuhom uliedna meta juru lilna stess u jkunu tagħna — iġibulna sew ferh kemm għali, kif ġa rajna. Imma kif ikollna ngħidu li aħjar ikollna l-ulied darba nkunu miżżewġin, halli dawn iħabbtuna u jnikktuna xi ftit, milli ma jkollniex — u nagħlu wisq iżjed — hekk ukoll fil-każ tar-ritratti. Jisgħobbina fuq li jisgħobbina jekk ma jkollniex xi ftit minnhom x'naraw, x'niflu u x'nuru fi xjuhitna halli wara nimtlew bid-diaq għax li kien għadda u ma jerġax jiġi. Mhux kull helu fih il-morr jistqarr il-qawl għaref tagħna? Ir-ritratti tagħna jisquna kemm il-helu u kemm il-morr, bħal meta nżid ngħid, iġibna koroh...

Imma sbieħ jew koroh illum sirna qisna mhux la kemm ngħaddu mingħajrhom, dawn l-imberkin, jew l-imgharrqin, ta' ritratti, skond kif inharsu lejhom. Niehdu s-safar. Hafna u hafna nies daż-żmien ihobbu jsiefu fis-sajf. Inhalli lilkom tgħiduli tkunx hasra kbira, u għajb akbar, jekk naħslu nsiefu u ma niehdux, jew ma jiġbdulnielx, xi erba' ritratti? Ighaddi ż-żmien u nkunu qisna ma sifirna qatt, oqogħdu fuq kliemi! Insiefu u jekk ma niehdux daqsxejn ta' kamera magħna tkun bluha li ma tinħafirx: qisna nkunu morna għall-kaċċa bla xkubetta jew morna nistadu bla qasba u xliet xejn! Igerrbu s-snin u r-ritratti biss kull ma jkun fadlilna. Ritratti helwa, b'kull barka, im-seddqa, li jfakkru lna l-btajjel sbieħ imqattgħa barra minn art twelidna meta, għal dawk il-hmistax jew tliet ġimghat, immorru nilgħabuha tat-turisti u tal-ghonja nduru u npappuha tajjeb, alloġġati go xi lukanda mill-iprem, b'nies kollhom hlewwa jaqduna u jraħħmulna għax jarawna frustieri — l-aktar jekk inwiżnuhom b'xi frank, deutschmark jew peseta żejda... L-akbar ħsieb ta' xogħol li qabel sifirna tant jassarna u li, la nerġghu lura, għad jissokta jgħakkisna, irridu jew marridux... Niftakar li wahda kamriera Taljana — mara għandha dawk l-erbghin, fuq tagħha mhux daqs għattuqa prima iżda serduq minn dawk, nistħajjel, li kien il-għaxxa tan-nies li jehdew bil-ġlied tas-

sriedek — li wara li tajtha munita ta' mitt lira (minn taghhom, tafux, mhux minn taghna!) ghal xi qadja li ghamlitli, marret iggib il-kamera taghha — ghax jiena, iblah li kont, ma kontx hadt wahda ghax ma kellix — u sejhet lil habiba taghha u gaghliha tigbdilna ritratt. Min jaf x'sar minnha llum, ghadha f'dik il-lukanda ta' Genova tghid? Niehu gost narah u jfakkarni f'dik l-ewwel gita li mort fl-1965. Kulhadd jiehu gost jarahom u jiftakar. Mhux biss. Nitpaxxew nuruhom lil niesna u lil hbieb u halli ghall-kummentarju ta' lsienna — kemm jaghtiha z-zejt! "Tarawh dar-ritratt l-iehor? Hadnih hdejn l-imsemmi monasterju Benedittin ta' Montserrat fejn tinsab meqjuma l-Madonna s-Sewda ta' Spanja. U xi tghidilna ghal dan imbaghad? Hawn qeghdin mal-habib Germaniz, Herr Nussbaum — ta' min ighid li dan qalilna li kien bdot tal-Luftwaffe u li tul il-gwerra li ghaddiet kien kemm-il darba gie fuq Malta jitt'aghlna l-bombi... Kien ikkmandat jaghmel hekk, miskin... Maghna kien raġel tqatta' u tiekol minnu u tghidux kemm dawwarna bil-karozza tieghu kemm donna l-Germanja. Baqa' aktar ritratti x'taraw: f'Ruma fil-Pjazza San Pietru, fi Pjazza Venezia — taht il-famuza gallerija minn fejn Benito Mussolini mar jid-dikjara gwerra lill-Ingilterra u lil Franza fl-1940; fi Vjenna, Budapest, Belgrad, ecċ., ecċ." Niehdu ras min ikollu sabar bizzejjed jismaghna... Kollha tifikiriet sb'eh mhux nieqsa wkoll minn xi ftit tal-ftahir... izda ftahir li hadd ma jkollu l-qalb li jsejjahlu hekk almenu f'wiċċna... Imbaghad, terġa' u tghid, meta haddiehor imur iżur artijiet ohra u allura min jaf kemm ikollu ċans jiehu ritratti hu... mhux l-istess jibda jlablab u jiftakar xi daqsxejn? Hekk sejrjn! Kulhadd jiddaqqaq — min iżjed u min anqas — bir-ritratti tieghu!

Hemm, izda, ritratti li lil min jarahom ma jgibux hlief diqa ta' qalb u hasra. Irrid nghid ghar-ritratti tal-mejtin li naraw fuq qabarhom nhar il-Ghid ta' l-Imwiet jew li nzommu go xi kexxun fi djarna. Kull ghamla ta' ritratti li juru lill-mejtin fil-hafna etajiet taghhom: tfal, zghazagh, jahasra irġiel u nisa maghmula u xjuh sewwa... Huma min huma u kienu x'kienu ghalihom ilkoll inhossu ghafsa ta' qalb ukoll jekk xi whud minnhom setghu kienu nies bla raj. Il-mewt thassar kull tebgha, kienet x'kienet, kbira kemm hi kbira. Anqas dan ma hu kollox. Dawn in-nies bhalna li qabilna qasmu l-'fruntiera' ta' did-dinja — ir-Rubikon eterna — li minnha m'hemm ebda reggha lura ghal hadd, kien setghani jew ghani kemm kien, idahhluna sew fina nfusna. Xi ritratt milli ghandna... milli ngħożzu u mkabbrin bih ghad — min jaf? — 'izejjen' lil qabarna stess jekk niesna jibqghu jhobbuna u la jiftakru fina x'aktarx, kif naraw fiċ-ċimiterji, ikunu jridu jfakkruna ma' l-ohrajn... Taghlima ċkejknha hi mhux mhix lokha hawn: infittxu li ngħixu sewwa, naghmlu l-gid mhux il-hsara lill-

proximu ghax ma jkunux ritratti fuq l-oqbra taghna... u flimkien mat-talb ta' niesna u ħbiebna tinzel xita ta' tmaqdir u sahtiet imsieheb minn hars ikrah minn naha ta' min inkunu f'hajjitna weggajna. Nifthu ghajnejna, inkella nhallu fit-testment li ma rridu xejn ritratti fuq l-oqbra taghna...

Tassew ikunu ta' siwi kbir jekk ir-ritratti taghna jkunu bhal tant sejhiet biex jitolbu ghalina lill-Mulej. Izda mhux dan is-siwi kbir biss ghandhom. Ghandhom siwi ieħor, tassew prattiku fil-hajja. Kemm, nghidu ahna, ighinu r-ritratti fil-kotba ta' l-istorja, fil-gurnali jew rivisti? Minn xi daqqiet wiehed jasal biex jistaqsi x'siwi jkollhom dawn ta' l-ahħar jekk il-kronaki tal-grajjiet ma jkunux imsieħba wkoll minn ritratti tal-kbarat li jiddeċiedu l-mixja ta' l-istorja, jew oħrajn ta' inċidenti storiċi bhal battalji, irvellijiet, assassinj, diżgrazzji ta' kull xorta u elf haġa oħra? Ghax ahna, ħafna drabi, nibqghu bħat-ftal ukoll la nikbru: ktieb, gazzetta bla ritratti jew almenu stampi (li huma 'ritratti' mpingġija bl-idejn) ftit li xejn, jista' jagħti l-każ jinteresana. Tassew li jkollna nistqarru li l-istudju ta' l-istorja, nghidu ahna, kien jitlef ħafna mill-effett tieghu kieku l-kotba kellhom ikunu bla xejn ritratti, xbihat, pitturi jew stampi. L-ghajnejn ta' min jaqra jew jistudja bhal iridu sehemhom ukoll u huma jghinu mhux ftit lill-moħħ biex jifhem u japprezza iżjed meta jaraw lil dawn jew lil dawk l-istatisti, l-imġieba tan-nies u lbieshom fit-tali perijodu ta' l-istorja.

Huwa minnu tabilhaqq, kif rajna, li r-ritratti jqanqlu fina ħafna emozzjonijiet ta' ferħ, swied il-qalb kif ukoll iġeddulna l-memorja u jghallmuna. Izda, bla xejn dubju, kif naraha jien, l-aħħar ritratti huma dawk li, irridu jew ma rridux, ikexkxuna. Jekk noqogħdu naħsbu ghandhom tassew ghax iwahħxuna. Qed nirriferi speċjalment għal ritratti li ghandhom x'jaqsmu ma' assassinj politici. Għadna qisna qed naraw, fost l-oħrajn, il dak Prinzip li mar joqtol lill-Arċiduka Françisku Ferdinandu u lil martu, l-Arċidukessa Sofija, ta' l-Awstrija — delitt li wassal għall-Ewwel Gwerra Dinjija — jiġi arrestat ftit tal-hin biss wara l-fatt; jew lir-Re Alessandru tal-Jugoslavja maqtul f'Marsilja waqt li kien fil-karozza mal-Ministru Franċiż, M. Barthou. Fi żmienna nsibu l-assassinji li kważi rajnihom jiġu taħt ghajnejna permezz tat-televiżjoni, bhal ta' l-aħwa l-kbar, John u Robert Kennedy u ta' Dr. Martin Luther King, difensur tal-jeddijiet tas-Suwed fl-Amerika. Ritratt ieħor li laqatni ħafna juri lil dittatur, Abdul Karim Kassem, President ta' l-Iraq — li kien ha s-setgħa wara kolp ta' l-istat fl-1958 li ma' tulu r-Re u l-Prim Ministru ta' dak iż-żmien flimkien ma' ħafna oħrajn hallsu l-laħam — mitfugh mejjet f'rokna bhal bhima f'biċċerija kien imiss lilu, ittraduġ u maqtul minn shabu stess ta' l-armata, ħames snin biss wara! Imma, ikolli ngħid, l-aktar ritratt

li mpressjonani huwa wiehed li jiena cert ftit huwa maghruf f'pajjiżna. Mexxej Soċjalist Gappuniż, ċertu Asanuma — la naf fl-1964 anqas fl-1965 izda xi haġa hekk — ikun qiegħed ikellem folla kbira ġewwa misrah ta' pajjiżu waqt 'meeting' li l-importanza tiegħu deheret ċara la t-televiżjoni ta' hemmhekk kienet qed tkoprih. Hin minn-hom jitla' wiehed żaġħżuġħ, għadu fanatiku tal-kelliemi, u quddiem kulhadd u quddiem makna televiżiva, deher joqtol lil Asanuma bid-daqqiet tas-sikkina. Kien hemm biss hin li t-televiżjoni turi x'inhu jsir — ma kienx hemm hin li jżommu lill-qattiel! Ma nistax ninsa l-harsa fuq wiċċ Asanuma dak il-mument. Fuqha biss — kif deheret fuq ir-ritratt televiżiv u wara fuq il-ġurnali — wiehed jista' jikteb art-klu shih. Harsa kollha għaġeb, uġiġħ, u niket bla tariff. Sthajjiltu jrid ighid, għalkemm bla lejn kliem, "Kif? Għaliex? Hekk kellu jkun? Kien miktub li għandi nintemm b'dal-mod kiefer, quddiem kulhadd, hekk hesrem hesrem?" L-aħħar espressjoni ta' wiċċu żgur li kienet issarraff aktar m-nn hekk ukoll: "Kollox intemm għaliġa tabilhaqq... kollox kollox... snin twal ta' hidma politika għall-ideal tiegħi, tant tamiet, holm u xewqat li xi darba nrieġi 'l pajjiżi taru bħal duħħan, taru bħalma ruhi qed ittir minn ġo ġismi mmewwet bl-uġiġħ... B'idejħ magħfusa ma' sidru jħammar b'demmu jbaqbaq frisk ħassu fl-istess waqt iddisprat u msabbar mad-destin li kien qed jamarlu jtilaq u jħalli kollox. Hsibijiet ta' dix-xirta għaddew minn moħħi meta rajt ir-ritratt tat-televiżjoni Gappuniża. Kien ritratt li fih innifsu jgħid ġrajja shiħa ta' bniedem. Fil-feħma tiegħi, nerga' ngħid, anqas il-qtil tal-President John Kennedy ma kien impressjonanti daqs dak — apparti l-fatt li Kennedy kien wisq u wisq aktar magħruf minn Asanuma — għar-raġuni li minn fuq it-televiżjoni lill-President Amerikan rajnih biss jaqa' għal ġol-karozza miftuħa li kien fiħa, midrub fatalment minn tir ġej minn xkubetta u minn post li ma stajniex naraw. Wiċċ Kennedy ma rajnihx sewwa mill-ewwel u meta stajna narawħ kien, imsejken, ġa mejjet jew kważi. Kellħa tkun din l-invenzjoni tal-għaġeb — it-televiżjoni — li tagħti sura aktar perfetta u ħajja lir-ritratti.

Nahseb li ġieli nnotajtħ li meta ritratt jinżerta jkun ta' xi hadd minn niesna jew ħbiebna li, b'xorti ħażina, jkun miet b'xi disgrazzja dan aktar jimpressjonana minn dawħ ta' oħrajn li jkunu mietu naturali. Ma nkunux nistgħu naqilgħu għajnejna minn fuqu... Bla ma rridu ħarsitna tiliġaqa' ma' ħarset il-mejjet u nidħlu ġo qoxortna, nit-kexkxu u bħal kešħa sserrep max-xewka ta' daharna u demmna jik-sah. Nitwerwru biss bil-ħsieb — ħafif u tal-biża' daqs leħħa ta' sajjetta — li lilna wkoll tista' xi darba, Allahares qatt, tmissna xortħ hekk kiefra.

Kollox għad irid isib trnemu. Fost il-hafna hwejjeg jew postijiet li ahna nħobbu jew nħozzu bħal djarna, għamara, deheb, fidda, gawhar u mitt haġa oħra, x'aktarx li jkun l-imsejken gisimna mill-ewwel li jmur jitmermer u jispiċċa... Għalxejn inkunu hadna tant hsiebu, tmajnih ikel bnin u sqejnih xorb fin, hsilnih u dliknih, libbisnih hwejjeg iqumu l-flejjes sbieh... għax jiġi jum li fih jintelaq għal kollox u għal dejjem. Ibeżza' li' min jarah. Jasal żmien ukoll meta anqas għadamna ma jibqa' għax isir trab — trab bħal ta' kull bniedem iehor... bħal kull trab iehor li jimla t-toqob ta' l-art kif qal tajjeb Shakespeare fil-'Hamlet'. Jista' jagħti l-każ ukoll li żmienna nkunu ilna sewwa li għamilnih u hadd hadd ma jkun baqa' min jiftakar fina; id-dixxendenti tagħna jibdew iġhodduna ma' 'dawk', l-antiki, l-antenati tagħhom, 'Missirijiethom' — nies għeżiež ta' memorja mbierka kemm tridu, iżda li ma jkun jafna hadd... Mhux bilfors meta minna u minna tagħna ma jkun għad fadal xejn? Imma żommu daqsxejn! Mela ma jkunx fadal, x'jiġifieri?! Iva, bil-haq, jaf ikun baqa' għadd sewwa ta' ritratti milli konna hadna jew hadulna! Tassew li jafu jkunu sofor u tant mitfija li harira ningħarfu. Imma b'daqshekk? Hemm, hemm inkunu! Ahna, dawk li r-ritratti tagħna juru, inkunu ilna neżistu biruh biss. Iżda l-fatt huwa li kieku ma kinux ir-ritratti dawk li jiġu warajna anqas biss idea ma jkun jista' jkollhom ta' x'għamla ta' nies konna ahna, 'missirijiethom'.

Tal-għaġeb dawn ir-ritratti! Tant għandhom ċerta qawwa misterjuża r-ritratti li, jekk ikolli nġhid — għalkemm din hija haġa li la jien u anqas hadd ma qatt jista' jipprovaha — l-erwieh tal-mejtin nafu insibuhom x'aktarx ihufu fil-lök fejn ikun hemm Ir-ritratti jew ix-xbihat tagħhom. Wara kollox, il-wiċċ, f'ritratt, xi jkun hliet xbiha jew għamla b'xi mod misterjuż tar-ruh ta' min ikun jew tkun? Ir-ritratti tal-mejtin kollha, l-aktar dawk li kienu qrabatna jew hbiebna jew ta' l-anqas konna nafuhom, b'xi mod li mhux lakemm jiffisser, għandhom il-hila li jgħaddu ċerti messagġi lil min jarahom: siekta iżda elokwenti. Sakemm jibqgħu jeżistu r-ritratti tagħna u jingħarfu, l-erwieh tagħna jibqgħu jibagħtu messagġi bħal dawn lil ta' warajna. Iżda, meta fl-aħħar nett jintemmu huma wkoll, allura, jisgħobbija nġhidilkom, illi x'aktarx li nkunu hallejna għal kollox din l-art li tant inħobbu għalkemm tisqina bosta mill-kus morr tagħha... Anqas l-iċken sinjal li darba, darba... konna neżistu, jekk almenu ma nkunux għamilna isem għalina f'xi ferġha ta' l-arti jew xjenza.